

متنبی کی شاعری کے اخلاقی پہلو

ڈاکٹر محمد اویس سرور

اسٹنٹ پروفیسر عربی

گورنمنٹ اسلامیہ کالج لاہور کینٹ، لاہور

TRACES OF MORALITY IN MUTANABBI'S VERSE

Awais Sarwar, PhD

Assistant Professor of Arabic

Govt. Islamia College Lahore Cantt. Lahore

Abstract

Abu Tayyeb al-Mutanabbi is one of the most prominent and influential poets of the Arabic language. Undoubtedly, he is a genius and a great master of Arabic verse. His poetry is remarkable for its originality and ingenuity of construction. He is marvelously sharp and skillful litterateur who managed to join the antithesis and dexterity together in order to convince the readers and keeps his spirit always alive. Among the topics his poetry covers are courage, philosophy of life, chastity, hospitality, self esteem and contentment. The article traces moral aspects in his poetry.

Keywords:

انفش، متنبی، عربی زبان و ادب، اخلاق، شاعری، کوفہ، عربی شاعری، دیوان المتنبی

کوفہ کے ایک غریب گھرانے میں ۳۰۳ ہجری میں پیدا ہونے والے شاعر ابو طیب احمد بن حسین متنبی کو عربی زبان کے اہم ترین شعرا میں شمار کیا جاتا ہے۔ اس زمانے کے دوسرے ادیبوں اور شاعروں کی طرح متنبی نے بھی گھاٹ گھاٹ کا پانی پیا، مختلف شہروں کی خاک چھانی، نگر نگر اور بستی بستی گھوما۔ اپنے زمانے کے اہل علم سے استفادہ کیا اور حکمرانوں کی مجلس تک رسائی بھی پائی۔ متنبی قلم و قسط اس کا سالار ہونے کے ساتھ ساتھ عمدہ تلوار باز، ماہر گھڑ سوار اور عسکری مہارتوں کا بھی حامل تھا۔ ۳۵۴ ہجری میں اکا و ن سال کی عمر میں ایک معرکے میں جان سے ہاتھ دھونے پڑے، لیکن اس کی شعری تخلیقات نے اسے حیاتِ جاوداں سے ہم کنار کر دیا۔ (۱)

متنبی نے اپنی زندگی کا خلاصہ گویا اس شعر میں سمو دیا ہے:

الخيل والليل والبيداء تعرفني والسيف والرمح والقرطاس والقلم (۲)

”گھوڑے، رات، گھنے جنگل، تلوار، نیزے، کاغذ اور قلم سب مجھے اچھی طرح جانتے ہیں۔“

متنبی کو معانی کا شاعر کہا جاتا ہے۔ اس نے فلسفے کو شعری قالب میں ڈھالا اور الفاظ سے زیادہ معانی کا اہتمام کیا۔ متنبی اپنے زمانے کا ایک جدت پسند شاعر تھا، اس نے شعر کو منجھ جکڑ بندیوں اور قدیم روایات کی قید سے آزاد کیا، اس نے شاعری کو جدت و ندرت کا لباس پہنایا، اسی لیے متنبی کو ”إمام الطريقة الابتداعية“ (تجدید شعرا کا امام) کہا جاتا ہے۔ (۳) یہی وجہ ہے کہ متنبی کے بعد کی عربی شاعری میں متنبی کے اثرات دیکھے جاسکتے ہیں، نیز اردو اور دوسری زبانوں پر بھی متنبی کے طرزِ سخن اور اسلوبِ کلام نے اثر ڈالا ہے۔

متنبی کے حالات اور شاعری کا مطالعہ کرنے سے اندازہ ہوتا ہے کہ عہد عباسی کے دوسرے شعرا کی طرح اسے قرآن مجید کے ساتھ بھی شغف تھا اور اس نے قرآن مجید کا کچھ حصہ یاد بھی کیا تھا۔ اس کی جھلک اس کی شاعری میں نظر آتی ہے۔ وہ مختلف علمی مناقشات میں اور اپنے شاگردوں کے سامنے قرآنی آیات کا حوالہ دیا کرتا تھا۔ (۴)

تاریخ نگاروں نے متنبی کو ایک باکردار شخص اور علم دوست شاعر قرار دیا ہے۔ اس کے بارے میں کہا جاتا ہے کہ اسے ادب، لغت، فلسفہ اور منطق کی جو کتاب میسر آئی اس نے اس کا مطالعہ کیا، اپنے زمانے کے اکابر علما جیسے زجاج، ابن سراج، اخفش، ابن درید، ابوعلی فارسی اور ابن جنی وغیرہ سے استفادہ کیا۔ (۵)

متنبی اپنے زمانے کے بہت سے شعرا اور ادبا کے برعکس شراب نوشی سے دور رہتا تھا۔ وہ ادبی، علمی اور شاہی محافل میں وقار کا دامن تھامے رکھتا، علمی تحقیق میں خود کو سرگرداں رکھتا، زمانے کے حالات پر گہری نظر رکھتا اور واقعات پر غور و فکر کرتا رہتا تھا۔ (۶)

متنبی کی کتاب دوستی اور علم لغت میں اس کے کمالِ دسترس اور یدِ طولی کا اندازہ اس واقعہ سے ہوتا جسے ابن خلکان نے نقل کیا:

”ایک مرتبہ شیخ ابوعلی فارسی (صاحب الإيضاح والتكملة) نے متنبی سے پوچھا: عربی میں

فعلی کے وزن پر جمع کے کتنے الفاظ آتے ہیں؟ متنبتی نے کہا: صرف دو: ججلی اور
 ظربی۔ شیخ ابوعلی کہتے ہیں کہ میں تین دن مسلسل لغت کی کتابیں کھگا لٹا رہا کہ مجھے ان دو کے
 علاوہ کوئی تیسرا لفظ مل جائے، لیکن نہیں ملا۔“ (۷)

متنبتی کی شاعری میں اس کی شخصیت بہت نمایاں ہو کر سامنے آتی ہے، اپنی رائے پر اس کا اعتماد
 اور اس کے سماجی نظریات کی ابدیت و عالمگیریت اس کی شاعری کے اہم عناصر ہیں۔ وہ معاشرتی طرز عمل،
 حقائق وجود اور زندگی و موت کے بارے میں جن آرا و خیالات کا اظہار کرتا ہے وہ ہر زمان و مکان میں قابل قبول
 اور لائق تحسین ہیں۔ وہ اپنے ہر قصیدے میں تشبیہات اور تمثیلات کے نئے نئے ذخیرے پیش کرتا ہے، اس کی
 قوت تخیل بات کے ایسے ایسے پہلو نکالتی ہے کہ اس کا ہر قصیدہ انفرادیت اور امتیاز کا شاہکار بن جاتا ہے۔

اخلاقی شاعری یا حکیمانہ شاعری متنبتی سے پہلے بھی موجود رہی ہے۔ اس کی تاریخ اتنی ہی پرانی ہے
 جتنی کہ عربی شاعری کی، ہم دیکھتے ہیں کہ زمانہ جاہلیت کے شعرا بھی اپنے اشعار میں محدود پیمانے پر ہی سہی
 لیکن اخلاقی مضامین کا تذکرہ کرتے نظر آتے ہیں۔ زہیر بن ابی سلمی، لبید بن ربیعہ اور طرفہ بن عبد جاہلی دور
 کے وہ شعرا ہیں جن کی شاعری میں بجا طور پر اخلاقی اور حکیمانہ مباحث ملتے ہیں۔ (۸) اسی طرح عہد نبوی اور
 بعد کے زمانوں کے شعرا کی شاعری اخلاقی اور اسلامی اقدار کا پرچم تھامے نظر آتی ہیں۔ حسان بن ثابت،
 عبد اللہ بن رواحہ اور کعب بن زہیر رضی اللہ عنہم عہد نبوی کے وہ شعرا ہیں جنہوں نے اپنی شاعری کو اعلیٰ اخلاقی
 اقدار کی ترویج کے لیے استعمال کیا۔ عہد اموی اور پھر عہد عباسی کے شعرا بھی اس طرز پر گامزن رہے کہ
 شعر و ادب صرف لذتِ سماع، مدح و ہجو، غزل و تشبیب، سیاسی و معاشی مفاد تک محدود نہ رہیں بلکہ انھیں
 تعمیرِ اخلاق اور تہذیبِ سماج کے لیے بھی کام میں لایا جائے۔

جیسا کہ پہلے ذکر کیا گیا ہے کہ متنبتی نے عقلی اور نقلی علوم سیکھے، منطق، فلسفہ اور لغت پر عبور حاصل کیا،
 درود کے ساتھ اپنے معاشرے اور سماج کا جائزہ لیا، امت مسلمہ کی زبوں حالی کو محسوس کیا، لہذا اس کی
 شاعری متنوع موضوعات کے ساتھ ساتھ حکیمانہ، ناصحانہ اور فلسفیانہ آرا کا مجموعہ بھی ہے۔ اس نے زندگی کو جن
 زاویوں سے دیکھا انھیں بھرپور طریقے سے بیان کیا، اہل زمانہ کے طرز پر تنقید ہو یا ارباب اختیار کی تعریف،
 شجاعت و سخاوت کی تحسین ہو یا خود داری و وفاداری کا اظہار، ہر مضمون کو متنبتی اپنی قدرتِ کلامی کے ذریعہ انمول
 معانی کا زیور پہنا تا نظر آتا ہے۔

اس مقالہ میں متنبتی کی شاعری میں موجود حکیمانہ مضامین اور اخلاقی مباحث کو سامنے لانے کی
 کوشش کی گئی ہے۔

زمانے کی خرابیوں پر تنقید: اہل زمانہ کا شکوہ متنبتی کی شاعری کا اہم عنصر ہے۔ اپنے معاصرین سے اس کا
 شکوہ بے جا نہیں ہے، کیونکہ جب وہ اپنے گرد و پیش بدخواہوں اور حاسدین کی طرف سے مکر و فریب اور

سازشوں کے جال بنتے دیکھتا ہے تو ٹرپ جاتا ہے اور اپنے اس تڑپنے کو اشعار کا جامہ پہناتا نظر آتا ہے۔ ایک حساس طبع شاعر بھلا کیسے اس منافقت، مکر اور فریب کے ماحول میں خاموش رہ سکتا ہے۔ متنبی سمجھتا ہے کہ وہ ایک ایسے زمانے میں جی رہا ہے جس میں لوگوں سے خیر کی توقع عبث ہے، ان سے خیر خواہی اور بھلائی کی امید رکھنا تو درکنار، ان سے اگر آپ کو اذیت نہ پہنچے تو یہی ان کی مہربانی اور احسان ہے:

إنّ لفسى زمن ترك القبيح به من أكثر الناس إحسان وإجمال (۹)
 ”ہم ایسے زمانے میں زندہ ہیں جس میں اکثر لوگوں کا بدسلوکی کو ترک کر دینا احسان اور حسن سلوک کہلاتا ہے۔“

جب ہوں کو محبت کا نام دیا جائے اور دین داری کو جنس بازار بنا دیا جائے تو اہل زمانہ کا اخلاقی انحطاط کھل کر سامنے آ جاتا ہے۔ جس چیز کو اہل زمانہ ”محبت“ یا ”دینداری“ کہتے ہیں اس کا شکوہ کرتے ہوئے متنبی کہتا ہے:

فلم أر ودھم إلا خداعا ولم أر دينهم إلا نفاقا (۱۰)
 ”ان کی محبت دھوکہ ہے اور ان کا دین نفاق ہے۔“
 وہ اہل زمانہ کا شکوہ کرتے ہوئے یہ بھی کہتا ہے:

أذمّ إلى هذا الزمان أهليه فأعلمهم فدم وأحزمهم وغد
 وأكرمهم كلب وأبصرهم عم وأسهدهم فهد وأشجعهم قرد
 ومن نكد الدنيا على الحر أن يرى عدواله ما من صداقته بد (۱۱)

”مجھے تو اس زمانے سے شکایتیں ہی شکایتیں ہیں، یہاں علم والے کو جھٹی، عقل والے کو دیوانہ، معزز کو کتا، بصارت والے کو اندھا، بیدار مغز کو چیتا اور بہادر کو بندر کہا جاتا ہے۔ اس دنیا کی اس سے بڑی کم بختی کیا ہوگی کہ اس میں انسان اس شخص کو بھی اپنا دشمن سمجھتا ہے جس سے دوستی کرنا ضروری ہے۔“

متنبی صرف اہل زمانہ کا ہی نہیں زمانے کا بھی شکوہ کرتا ہے، وہ زندگی کو ایک ”طوفان“ یا ”جبر مسلسل“ سمجھتا ہے، یہ مضمون اگرچہ اس کی شاعری کا مستقل حصہ ہے لیکن اس شعر کی جامعیت لا جواب ہے:

لأي صروف الدهر فيه نعائب وأي رزاياء بوتر نطالب (۱۲)
 ”زمانے کی کس کس آفت کا ہم شکوہ کریں اور اس کے کس کس ظلم کا بدلہ طلب کریں!“

متنبی زمانے کی روش کا سخت ناقد ہے، وہ سمجھتا ہے کہ ہماری زندگی میں ہمارے حالات ہمیشہ ہماری خواہش کے برخلاف ہوتے ہیں، جو ہم چاہتے ہیں نہیں ہوتا اور جو ہم نہیں چاہتے ہو جاتا ہے:

وأحسب أنني لو هويت فراقكم لفارقتهم والدھر أحب صاحب (۱۳)
 ”میں سمجھتا ہوں کہ اگر میں نے تمہارے فراق کی خواہش کی ہوتی تو میں اس سے یعنی تمہارے فراق سے جدا رہتا (یعنی تمہارے قریب رہتا اور تمہارا وصال مجھے نصیب ہوتا) اور زمانہ بدترین ساتھی ہے۔“

یعنی میں نے زندگی بھر وصال کی دعا مانگی اس لیے ہمیشہ مقدر میں فراق رہا، اگر میں نے فراق کی دعا کی ہوتی تو یقیناً وصال نصیب ہو گیا ہوتا، کیونکہ زمانہ میری مرضی کے خلاف ہمیشہ کرتا ہے اس لیے مجھے فراق کے بجائے وصل حاصل ہوتا۔

زندگی اور زمانے سے اس کی شکایت نے اس کو اس مقام پر لا کھڑا کیا ہے کہ اب وہ زندہ رہنے کی خواہش اور ارتقاءِ نسل کا قائل نہیں رہا:

وما الدهر أهل أن تؤمل عنده حيلة وأن يشاق فيه إلى النسل (۱۴)
 ”زمانہ اس قابل نہیں کہ اس میں زندہ رہنے کی خواہش کی جائے یا نسل بڑھانے کی تمنا رکھی جائے۔“
 متنبی لوگوں کے ظاہر سے نہ متاثر ہوتا ہے اور نہ اسے حقیقت حال سمجھتا ہے، اس کی نظر میں ”ہیں کو اکب کچھ نظر آتے ہیں کچھ“ ہی زندگی کی حقیقت ہے:

فرب كئيب ليس تندی جفونه ورب ندي الحفن غير كئيب (۱۵)
 ”بہت سے غمگین ایسے ہیں جن کی آنکھیں نم نہیں ہوتیں اور بہت سے نم آنکھوں والے غمگین نہیں ہوتے“
 اس صورت حال میں متنبی ٹکراؤ اور مزاحمت کے بجائے عملیت پسندی کا قائل بھی نظر آتا ہے، کیونکہ وہ سمجھتا ہے کہ منافقت اور دغا بازی کے زمانے میں لوگوں کے ساتھ اسی زبان میں بات کرنی چاہیے جو زبان وہ سمجھتے ہیں:

ولما صار ود الناس خبا جزيت على ابتسام
 وصرت أشك فيمن أصطفيه لعلمي أنه بعض الأنام (۱۶)
 ”جب لوگوں کی محبت ایک دھوکہ بن گئی تو میں نے بھی مسکراہٹ کا بدلہ مسکراہٹ سے دینا سیکھ لیا۔
 اگر میں نے زمانے میں کسی کا انتخاب کیا تو اس پر بھی مجھے شک ہی رہا کیونکہ میں جانتا تھا کہ بہر حال یہ بھی اس زمانے کے لوگوں میں سے ایک ہے۔“

زمانے اور اہل زمانہ کا شکوہ دراصل سماجی و شخصی طرز زندگی پر ایک چوٹ ہے۔ اہل قلم جب زندگی کا شکوہ کرتے ہیں تو دراصل وہ ظالم سماج، جو روبرو پر مبنی معاشرے، غیر منصفانہ معاشی تقسیم اور جابرانہ طرز حکمرانی کے خلاف علم احتجاج بلند کر رہے ہوتے ہیں۔ یہی مزاحمت مظلوموں کے غموں کا مداوی بنتی ہے اور اہل جور کو گریبانوں میں جھانکنے پر مجبور کرتی ہے۔

موت و حیات کا فلسفہ: حیات و موت کی حقیقت، فلسفہ اور شاعر کا نقطہ نظر اہل علم و ادب کے نزدیک ہمیشہ سے قابل توجہ رہا ہے۔ زندگی کیا ہے؟ موت کیا ہے؟ اس موضوع پر متنبی نے بھی اپنے خیالات کا اظہار کیا ہے، وہ مرثیہ نگاری میں اکثر اس موضوع پر اظہار خیال کرتا نظر آتا ہے، ایک موقع پر موت کے فوائد کو بیان کرتے ہوئے کہتا ہے:

ولا فضل فيها للشجاعة والندی وصبر الفتی لو لا لقاء شعوب (۱۷)
 ”اگر موت نہ ہوتی تو دنیا میں بہادری، سخاوت اور میدان جنگ میں بہادر جوان کے ڈٹ جانے کی کوئی فضیلت نہ ہوتی۔“

مرزا غالب اس مضمون کو کچھ یوں بیان کرتے ہیں:

ہوس کو ہے نشاط کار کیا کیا
 نہ ہو مرنا تو جینے کا مزا کیا (۱۸)

گویا کہ اگر موت نہ ہوتی تو میدان جنگ میں ثابت قدم رہنا اور ڈٹ جانا کوئی مشکل نہ ہوتا، اور لوگوں کو اگر ہمیشہ باقی رہنے کا یقین ہوتا تو مال خرچ کرنے اور مانگنے والوں کی جھولیاں بھرنے کو فضیلت کی بات نہ سمجھا جاتا۔ دلیری اور شجاعت سے موت کا ڈر روکتا ہے، جبکہ انسان کی مال سے محبت کا ایک سبب زندگی کا چہار روزہ ہونا ہے، مال کے ذریعے انسان مختصر زندگی کو خوشگوار بنانا چاہتا ہے اور اس محدود مدت سے زیادہ سے زیادہ لطف اندوز ہونا چاہتا ہے اور اس کے لیے اسے مال کی ضرورت پڑتی ہے، اگر زندگی لامحدود ہوتی تو مال و زر کی محبت اس کے حواس پر طاری نہ ہوتی۔ یہی وجہ ہے کہ موت ہی وہ عنصر ہے جس نے سخاوت اور شجاعت کی اہمیت کا پتہ دیا ہے۔ موت کی حقیقت کے بارے میں کچھ یوں بھی خامہ فرسائی کی ہے:

تخالف الناس حتی لا اتفاق لهم إلا على شجب والخلف في الشجب
 فقیل تخلص نفس المرء سالمة وقيل تشرك جسم المرء في العطب
 ومن تفكر في الدنيا ومهجته أقامه الفكر بين العجز والتعب (۱۹)

”لوگ اس قدر اختلاف کا شکار ہوئے کہ سوائے موت کے ان کے درمیان کسی چیز پر اتفاق نہیں ہے، موت پر اگر اتفاق ہوا بھی ہے تو موت کی حقیقت کے بارے میں پھر اختلاف کا شکار ہو گئے ہیں، بعض لوگوں کا کہنا ہے کہ موت کے وقت انسان کی روح سلامتی کے ساتھ جسم سے نکل جاتی ہے جبکہ بعض نے یہ کہا ہے کہ جسم کے ساتھ روح بھی ہلاک ہو جاتی ہے۔ اور سچ یہ ہے کہ جو شخص دنیا اور اپنی زندگی کے بارے میں سوچ بچار کرے گا تو اس کا غور و فکر اسے لاچار کر دے گا اور تھکا دے گا لیکن حقیقت تک رسائی اس کے بس میں نہیں ہوگی۔“
 محمد بن اسحاق تنوخی کی یاد میں متنبی کے کہے گئے آخری مرثیہ کا شعر یہ ہے:

ألا إنما كانت وفاة محمد دليلاً على أن ليس لله غالب (۲۰)
 ”محمد کی وفات اس بات کی دلیل ہے کہ اللہ تعالیٰ پر کوئی غالب نہیں آ سکتا۔“

بظاہر تو یہ شعر محمد بن اسحاق تنوخی کے بارے میں ہے لیکن دیوان متنبی کے محشی مولانا اعجاز علی صاحب نے لکھا ہے کہ یہ بھی احتمال ہے کہ یہاں متنبی کی مراد حضرت محمد صلی اللہ علیہ وسلم ہوں اور آپ ﷺ کا دنیا سے رخصت ہو جانا اس بات کی دلیل ہے کہ اس دنیا میں کسی کا قیام بھی دائمی نہیں ہے اور ہر ایک نے اپنے اپنے وقت پر اس دنیا سے رخصت ہونا ہے، اللہ کی قدرت اور اس کے فیصلوں پر کوئی غالب نہیں آ سکتا۔ (۲۱)

کسی کو لمبی زندگی ملے یا مختصر، متنبی کی نظر میں ان دونوں میں کوئی فرق نہیں، وہ زندگی کے مختصر ہونے اور اس کے پلک جھپکنے میں گزر جانے کو کچھ یوں بیان کرتا ہے:

کثیر حیاۃ المرء مثل قلیلہا یزول و باقی عمرہ مثل ذاہب (۲۲)
 ”آدمی کی زیادہ عمر بھی تھوڑی عمر کی طرح ہے جس نے بہر حال ختم ہو جانا ہے اور انسان کی جو عمر باقی ہے وہ گزری ہوئی عمر کی طرح ہی ہے۔“

یہ شعر دراصل شجاعت پر ابھارنے اور بزدلی سے باز رہنے کی تلقین پر مشتمل ہے۔ جب انسان موت سے بچ نہیں سکتا تو پھر اس سے ڈرنے کی ضرورت کیا ہے!

اسی طرح وہ موت کی واقعیت سے بہادری کی اہمیت پر استدلال کرتے ہوئے کہتا ہے:
 نحن بنو الموتی فما بالنا نعاف ما لا بد من شربہ (۲۳)
 ”ہم ان لوگوں کی اولاد ہیں جو دنیا سے چل بسے، تو ہم اس چیز کو کیوں ناپسند کرتے ہیں جس کا چکھنا ضروری ہے۔“

دنیا میں رہنے والوں کی حیثیت، مقام اور مرتبہ مختلف ہو سکتا ہے لیکن موت کے وقوع پذیر ہونے میں سب برابر ہیں، اس مضمون کو متنبی کچھ یوں بیان کرتا ہے:

بموت راعی الضأن فی جھلہ مینة جالینوس فی طبعہ (۲۴)
 ”ایک چرواہا اپنی لاعلمی کے ساتھ دنیا سے یونہی رخصت ہوتا ہے جس طرح جالینوس علم طب میں کمال رکھنے کے ساتھ دنیا سے کوچ کرتا ہے۔“
 یعنی دونوں کا مقام و مرتبہ اور علم و دانش مختلف ہیں لیکن دنیا سے دونوں کے رخصت ہونے اور ایک ہی طرح رخصت ہونے میں کوئی فرق نہیں ہے۔

متنبی کے نزدیک جب کوئی شخص موت سے بچ جائے تو حقیقت میں وہ بچتا نہیں ہے، بلکہ اس کی موت کچھ دیر کے لیے مؤخر ہو جاتی ہے، کیونکہ بالآخر ایک دن تو اسے موت کی آغوش میں جانا ہی ہے۔ اس مضمون کو کچھ یوں بیان کرتا ہے:

وإن أسلم فما أبقى ولكن سلمت من الحمام إلى الحمام (۲۵)
 ”اگر میں موت سے بچ بھی گیا تو ہمیشہ زندہ نہیں رہوں گا بلکہ موت سے بچ کر موت کے ہی سپرد

ہو جاؤں گا۔“

دنیا ارمان طلبی کی جانہیں ہے: متنبی کے نزدیک اس دنیا کی زندگی میں انسان کی طلب اور اس کے ارمان پورے نہیں ہو سکتے، گویا ”کوچہ تنگ ہے دنیا نہیں آرام کی جا“ یہاں ایک دکھ کے بعد دوسرا دکھ اور ایک منزل کے حصول کے بعد دوسری منزل کی طلب سامنے کھڑی ہوتی ہے:

وما قضى أحد منها لباته ولا انتهى أرب إلا إلى أرب (۲۶)
 ”اس دنیا میں کسی نے اپنے ارمانوں کو پورا نہیں کیا، یہاں ایک حاجت پوری ہوتی ہے تو دوسری سامنے کھڑی ہوتی ہے۔“

اسی مضمون کو مرزا غالب نے اپنے ایک شہرہ آفاق شعر میں کچھ یوں بیان کیا ہے:
 ہزاروں خواہشیں ایسی کہ ہر خواہش پر دم نکلے
 بہت نکلے میرے ارمان لیکن پھر بھی کم نکلے (۲۷)
 اس کے نزدیک اس دنیا میں انسان کی نہ تو خواہش پوری ہوتی ہے اور نہ ہی حالات اس کی مرضی کے مطابق رہتے ہیں:

ما كل ما يتمنى المرء يدركه تجري الرياح بما لا تشتهي السفن (۲۸)
 ”یہاں آدمی اپنی ہر تمنا کو حاصل نہیں کر پاتا اور ہوائیں کشتیوں کے ناپسندیدہ رخ پر ہی چلتی ہیں۔“
 متنبی کے نزدیک دنیا کی زندگی ایک طوفان ہے، یہاں مکمل راحت کا حاصل ہونا ممکن نہیں ہے۔
 ”جسے کوئی بھی غم نہ ہو، یہاں غمگین وہ بھی ہے“:

لحا الله ذي الدنيا مناخا لراكب فكل بعيد الهم فيها معذب (۲۹)
 ”اس دنیا کا براہو، یہ ایک مسافر کی قیام گاہ ہی تو ہے، یہاں تو وہ شخص بھی مبتلائے عذاب ہے جسے کوئی پریشانی نہیں ہے۔“
 جہد پیہم، کامیابی کی سنجی: متنبی پر یہ حقیقت عیاں ہو چکی تھی کہ کامیابی محض باتوں سے حاصل نہیں کی جاسکتی، بلکہ یہ سعی مسلسل اور جہد پیہم کا نتیجہ ہے۔ اس کے لیے جی کو جلانا اور روح کو تڑپانا پڑتا ہے:
 ولا تحسبن المجد زقا وقينة فما المجد إلا السيف والفتكة البكر (۳۰)
 ”شرف و عزت کو مشکیزہ شراب اور گانے والی نہ سمجھو، شرف تلوار اور بے مثل کوشش و شجاعت سے حاصل ہوتا ہے۔“

اس کے نزدیک عظمت کا سہرا اسی کے سر پر باندھا جاتا ہے جو کچھ کر کے دکھانا جانتا ہے:
 لا يدرك المجد إلا سيد فطن لما يشق على السادات فعال (۳۱)
 ”عظمت اسی داناسر دار کا مقدر ہے جو اس وقت بھی عمل پیہم کا رو دار ہو جب سب سرداروں کے لیے کچھ کر کے دکھانا و بال بن جائے۔“
 عقل و دانش کی اہمیت: سعی و کوشش اگر متنبی کے نزدیک حصول رفعت کا بنیادی سبب ہے تو اس راستے کے مسافر کو جس زاوہ کی ضرورت ہے اس میں سب سے نمایاں مقام عقل مندی اور بہادری کا ہے، اس کے نزدیک عقل اور بہادری یعنی جوش اور ہوش دونوں کامیابی کے لیے لازم و ملزوم ہیں:

الرأي قبل شجاعة الشجعان هو أول وهي المحل الثاني
 فإذا هما اجتماعا لنفس مرة بلغت من العلياء كل مكان
 ولربما طعن الفتى أقرانه بالرأي قبل تطاعن الأقران
 لو لا العقول لكان أدنى ضيغم أدنى إلى شرف من الإنسان (۳۲)

”دانش و بینش کا مرتبہ بہادروں کی بہادری سے پہلے ہے، ان کا درجہ پہلا اور بہادری کا دوسرا ہے۔ جب یہ دونوں خوبیاں کسی میں جمع ہو جائیں تو وہ سر بلندی کے ہر مقام کو پاسکتا ہے۔ بعض اوقات کوئی جوان اپنے ہم پلہ لوگوں سے نیزوں کے ساتھ لڑائی سے پہلے انھیں اپنی عقل مندی کا نیزہ مار دیتا ہے۔ اگر عقل و دانش کی اہمیت نہ ہوتی تو شیر کا بچہ بھی شرف و عزت میں انسان سے بہت آگے ہوتا۔“

علم دوستی اور کتاب سے محبت متنبی کے فلسفہ اخلاق کا اہم عنصر ہے، اس کا بھی ماننا ہے کہ ”کوئی رفیق نہیں ہے کتاب سے بہتر“ اور وہ اسی خیال کو کچھ یوں آشکارا کرتا ہے:

أعز مكان في الدنيا سرج سابح وخير جليس في الزمان كتاب (۳۳)

”دنیا میں سب سے زیادہ عزت والی جگہ تیز رفتار گھوڑے کی پشت ہے اور زمانے میں سب سے بہترین ساتھی کتاب ہے۔“

سخاوت و فیاضی: متنبی کے زمانے میں شاعری حصول مال و منال کا اہم ذریعہ تھی، اس کے لیے اصحاب اقتدار کی مدح سرائی ایک اہم ہتھیار کے طور پر استعمال ہوتی تھی، یہی وجہ ہے کہ سخاوت و فیاضی متنبی کے بیان کردہ ان اوصاف میں سے ہے جن کا ذکر کثرت کے ساتھ اس کی شاعری میں ملتا ہے، کا فور کی مدح میں متنبی کا یہ شعر ملاحظہ فرمائیے:

كأن كل سؤال في مسامعه قميص يوسف في أجفان يعقوب (۳۴)

”مانگنے والے کا سوال اس کی سماعتوں کے لیے ایسے راحت بخش ہے جیسے یوسف علیہ السلام کا پیر، بن یعقوب علیہ السلام کی آنکھوں کے لیے فرحت جان تھا۔“

متنبی کے نزدیک سخاوت کی انتہا یہ ہے کہ انسان کے جسم میں جو روح ہے وہ بھی اس کی اپنی نہ رہے، بلکہ وہ اسے بھی دوسروں پر لٹانے کے لیے تیار رہے:

يا أيها المجدي عليه روحه إذ ليس يأتيه لها استجداء (۳۵)

”اے وہ شخص جس کو اس کی روح بخش دی گئی ہے، اس لیے کہ اس کے پاس اس کی مانگ نہیں آئی ہے“

یعنی اس کی فیاضی کا یہ عالم ہے کہ سوال کرنے والا جس چیز کا مطالبہ کرتا ہے وہ اس کو دے دیتا ہے، اگر کوئی اس کی جان کا سوال کر دے تو اسے اس کو دینے میں بھی کوئی تامل نہیں ہوگا۔

سادگی: منتہی کی نظر میں جو حسن فطرتی خوبصورتی، سادگی اور طبعی زینت میں ہے وہ مصنوعی بناؤ سنگھار کے ذریعے حاصل نہیں ہو سکتا، ایک مقام پر اس نے دیہات کی رہنے والی قدرتی حسن کی حامل عورتوں اور شہروں میں بسنے والی بناؤ سنگھار کا اہتمام کرنے والی عورتوں میں ایک تقابل کیا ہے، اس تقابل کا خلاصہ کچھ یوں پیش کرتا ہے:

حسن الحضارة مجلوب بتطرية وفي البداوة حسن غير مجلوب (۳۶)

”شہر میں بسنے والوں کا حسن مانگ پٹی کا مرہونِ منت ہے جبکہ دیہات میں بسنے والوں کا حسن مصنوعی نہیں ہے۔“

راز داری: راز داری اور دوسروں کے بھید کی حفاظت ایک اعلیٰ انسانی وصف ہے، منتہی اس وصف کا اظہار بہت خوبصورتی کے ساتھ کرتا دکھائی دیتا ہے:

وللسر مني موضع لا يناله نديم ولا يفضي إليه شراب (۳۷)

”میرے پاس راز کے لیے ایسی جگہ ہے جس تک کسی ہم نشین کی رسائی نہیں اور شراب کا اثر بھی وہاں تک نہیں پہنچ سکتا۔“

یعنی میرا کتنا ہی قریبی دوست کیوں نہ ہو وہ مجھے بہلا پھسلا کے مجھ سے راز نہیں اگلو سکتا اور اگر میں نشہ میں مدھوش بھی ہو جاؤں تب بھی میں وہ راز نہیں اگل سکتا۔

محبت اور پاک دامنی: منتہی محبت کو مال پر ترجیح دیتا ہے، وہ سمجھتا ہے کہ مال تو فنا ہو جاتا ہے لیکن محبت باقی رہتی ہے، وہ کہتا ہے:

إذا نلت منك الود فالمال هين وكل الذي فوق التراب تراب (۳۸)

”جب مجھے تیری محبت مل گئی تو مال معمولی چیز ہے، اور ہر وہ چیز جو مٹی کے اوپر ہے وہ مٹی ہے۔“

اور وہ محبت میں بھی ہوش مندی کا قائل ہے:

فإن قليل الحب بالعقل صالح وإن كثير الحب بالجهل فاسد (۳۹)

”دانش مندی کے ساتھ تھوڑی محبت بھی اچھی ہے اور بے عقلی کے ساتھ زیادہ محبت بھی بے کار ہے۔“

منتہی عشق و محبت میں بھی پاک دامنی اور عفت کو ہاتھ سے جانے نہیں دیتا، وہ عشق کو ہوس نہیں بننے دیتا، اسے اپنے اس اندازِ محبت پر فخر بھی ہے:

إذا كان الشباب السكر والشيـب ب همًا فالحياء هي الحمام (۴۰)

”اگر جوانی دیوانی ہو اور بڑھاپا پریشان ہو تو زندگی موت ہے۔“

اور وہ اسے اعلیٰ اخلاقی صفات کا نتیجہ سمجھتا ہے:

وترى المروءة الفتوة والأبـو ودة في كل مـليحة ضرانها

هن الثلاث المانعـاتي لذتي في خلوتي لا الخوف من تبعانها (۴۱)

”میری جواں مردی، انسانیت اور ذلت سے بچنے کی عادت کو ہر ملیج محبوبہ اپنی سوتن سمجھتی ہے۔ کیونکہ یہی تین صفات مجھے خلوت میں حصول لذت سے روکتی ہیں نہ کہ انجام بد کا خوف“
یعنی میں ان فواحش سے طبعی طور پر ہی متنفر ہوں نہ کہ کسی سزا کے خوف سے۔
خودداری اور وسعت ظرفی: متنبی عزت، خودداری اور شان و شوکت کے ساتھ زندگی گزارنے کی دعوت دیتا ہے، خواہ اس زندگی میں کتنی ہی تکلیف اور مشقت کیوں نہ ہو، اس کے خیال میں اگر ذلت کے ساتھ کسی جنت نما ٹھکانے میں دائمی زندگی بھی میسر ہو تو کسی کام کی نہیں ہے:

فاطلب العز في لظى ودع الذل ولو كان في جنان الخلود (۴۲)
”اگر عزت کے ساتھ جہنم میں بھی رہنا پڑے تو رہ لے اور اگر دائمی جنتوں میں بھی ذلت والی زندگی ملے تو اسے قبول نہ کر۔“
وسعت دل و توسع نظر متنبی کے بیان کردہ اخلاقی اوصاف میں سے ہیں، وہ اس مضمون کو اس انداز میں بیان کرتا ہے:

شيم الليالي أن تشكك ناقتي صدري بها أفضى أم البیداء (۴۳)
”راتوں کی عادت ہے کہ وہ میری اونٹنی کو شک میں ڈال دیتی ہیں کہ میرا سینہ زیادہ کشادہ ہے یا وسیع و عریض بیابان“

اس مضمون کو مرزا غالب نے کچھ یوں بیان کیا ہے:
دل ہر قطرہ ہے سازِ ”اَنَا الْبَحْرُ“
ہم اس کے ہیں، ہمارا پوچھنا کیا (۴۴)
متنبی ایسے شخص سے مدد لینے کا قائل نہیں ہے جو تیوری چڑھائے یا غور ظاہر کرے:
وإن بذل الإنسان لي جود عابس جزيت بحدود التارك المبتسم (۴۵)
”اگر کوئی شخص ماتھے پر شکن ڈال کر مجھ پر سخاوت کرے تو میں بدلے میں مسکراتے ہوئے اس کی دی ہوئی عطا کو چھوڑ کر سخاوت کرتا ہوں۔“

حلم و بردباری: تحمل، برداشت اور بردباری ان اعلیٰ انسانی اخلاق میں سے ہیں جن سے متصف ہونا انسان کے لیے ضروری ہے۔ متنبی نے اپنی شاعری میں تحمل و برداشت سے متصف ہونے پر زور بھی دیا ہے اور اس انسانی خلق کے خدوخال بھی واضح کیے ہیں، متنبی کے نزدیک حلم و بردباری کی قیمت تب تک ہے جب تک ان سے متصف ہونا اعزاز اور شرف ہو، لیکن اگر یہ اوصاف بزدلی کے راستے پر گامزن کر دیں تو ان کی قیمت نہیں رہتی، وہ کہتا ہے:

إنی اصحاب حلمی وهو بی کرم ولا اصحاب حلمی وهو بی جین (۴۶)
 ”میں برداشت کو اس وقت تک ساتھ رکھتا ہوں جب تک وہ شرف ہو، جب وہ بزدلی بن جائے تو
 میں اس کا ساتھ چھوڑ دیتا ہوں۔“
 اسی مضمون کو کچھ یوں بھی بیان کرتا ہے:

من الحلم أن تستعمل الجهل دونہ إذا اتسعت في الحلم طرق المظالم (۴۷)
 ”یہ بھی حلم ہے کہ جب برداشت کی وجہ سے تم پر ظلم کے راستے کھولے جانے لگیں تو تم برداشت کو
 چھوڑ کر عدم برداشت کا راستہ اختیار کر لو۔“
 عام رجحان کے برعکس متنبی اس بات کا قائل ہے کہ نوجوانی تحمل و برداشت سے مانع نہیں ہے۔
 ضروری نہیں ہے کہ انسان کئی مزاجوں کے دشت دیکھے اور کئی رویوں کی خاک چھانے، پھر ہی اس میں تحمل پیدا
 ہو اور اس کے لہجے میں توازن آئے، بلکہ یہ ایک خدا داد خوبی ہے:

فما الحدائنة عن حلم بممانعة قد يوجد الحلم في الشبان والشيب (۴۸)
 ”نوجوانی بردباری سے مانع نہیں ہے، بردباری جوان اور بوڑھوں دونوں میں پائی جاسکتی ہے۔“
 متنبی دوستوں کو برداشت اور صبر کے ذریعے زیر کرنے کا قائل نظر آتا ہے:
 وأحلم عن خلبي وأعلم أنه متى أجزه حلما على الجهل يندم (۴۹)
 ”میں اپنے دوست کی سختی کے باوجود اس سے درگزر کرنے کا قائل ہوں، کیونکہ جب میں اس کی سختی
 کا بدلہ نرمی سے دوں گا تو وہ شرمندہ ہوگا۔“
 متنبی خطا کار کے ساتھ نرمی کا قائل ہے، کیونکہ اس کے نزدیک نرمی اور تسامح بھی سزا کی ہی ایک
 شکل ہے:

ترفق أیہا المولی علیہم فإن الرفق بالجاني عتاب (۵۰)
 ”اے آقا! ان کے ساتھ نرمی کر، کیونکہ بعض اوقات نرمی مجرم کے لیے سزا کا درجہ رکھتی ہے۔“
 حکیمانہ باتیں: متنبی کی شاعری جہاں تشبیہات، استعارات اور تمثیلات کا ایک نادر مجموعہ ہے تو دوسری طرف
 اس کی شاعری میں حکمت و دانائی سے لبریز ایسے اشعار بھی ملتے ہیں جن کی صداقت عالمگیر حیثیت کی حامل
 ہے۔ یہی وجہ ہے کہ متنبی کی شاعری نہ صرف ہر زمان میں مقبول رہی بلکہ اس کا دنیا کی جس زبان میں ترجمہ ہوا
 اسے سند قبولیت عطا ہوئی۔

متنبی کے خیال میں کریم (اعلیٰ شخص) اور لنیم (ادنیٰ شخص) میں فرق یہ ہے کہ جب کسی کریم پر
 احسان کیا جاتا ہے تو وہ احسان مند بن جاتا ہے اور احسان کرنے والے کو اپنا محسن سمجھتا ہے لیکن جب کسی لنیم پر
 احسان کیا جاتا ہے تو وہ بدتمیزی پر اتر آتا ہے:

إِذَا أَنْتَ أَكْرَمْتَ الْكَرِيمَ مَلَكَتْهُ وَإِنْ أَنْتَ أَكْرَمْتَ اللَّئِيمَ تَمَرَدَا (۵۱)
 ”جب تو کسی کریم پر احسان کرے گا تو وہ تیرا غلام بن جائے گا اور جب تو کسی لئیم پر احسان کرے گا تو وہ بدتمیز بن جائے گا۔“
 متنبی کے نزدیک اگر آپ اپنی منزل کو غیر معمولی بنائیں اور جب اس کی طرف گامزن ہو جائیں تو پھر کسی مشکل کی پرواہ نہ کریں ”منزل ہزار سخت ہو، ہمت نہ ہاریے“:

إِذَا غَامَرْتَ فِي شَرْفٍ مَرُومٍ فَلَا تَقْنَعْ بِمَا دُونَ النُّجُومِ
 فَطَعَمَ الْمَوْتِ فِي أَمْرٍ حَقِيرٍ كَطَعَمِ الْمَوْتِ فِي أَمْرٍ عَظِيمٍ (۵۲)
 ”جب تم کسی مقام کو اپنی منزل بنانے لگو تو ستاروں سے کم پر راضی نہ ہونا۔ کسی معمولی چیز کی خاطر موت کا مزا ویسا ہی ہے جیسے کسی عظیم چیز کی خاطر“

خواہشات کا حد سے بڑھ جانا انسان کو تباہ کر دیتا ہے، نہ لامحدود خواہشات اپنے انجام کو پہنچتی ہیں نہ انسان کے جسم و روح کو سکون ملتا ہے، اس لیے انسان کو ہمیشہ چادر دیکھ کر پاؤں پھیلانے چاہئیں:

وَإِذَا كَانَتْ النُّفُوسُ كِبَارًا تَعْبَتُ فِي مَرَادِهَا الْأَجْسَامِ (۵۳)
 ”جب نفس کی خواہشات بھاری بھر کم ہو جائیں تو جسم انھیں حاصل کرنے سے عاجز آجاتے ہیں۔“
 متنبی کی نظر میں عہدے، منصب یا اقتدار کامل جانا کمال کی بات نہیں ہے، انسان کا کمال اس کے کردار، شخصیت اور اس کے علم میں چھپا ہوا ہے:

إِذَا لَمْ تَكُنْ نَفْسُ النَّسِيبِ كَأَصْلِهِ فَمَاذَا الَّذِي يَغْنَى كِرَامُ الْمَنَاصِبِ (۵۴)
 ”جب انسان کی ذات اس کے آبا و اجداد کی طرح اعلیٰ نہ ہو تو بڑے عہدوں کا ملنا کیا فائدہ دے سکتا ہے!“

متنبی کے نزدیک اگر آپ بلندی کے راہی ہیں تو اس بات سے مت گھبرائیں کہ آپ کے ساتھ کتنے لوگ شریک سفر ہیں، کیونکہ جب آپ کی منزل بڑی اور بعید ہو تو آپ کا ساتھ دینے والے کم ہو جاتے ہیں:
 وَحِيدٌ مِنَ الْخِلَافِ فِي كُلِّ بَلَدَةٍ إِذَا عَظُمَ الْمَطْلُوبُ قَلَّ الْمُسَاعِدُ (۵۵)
 ”میں جس شہر میں بھی گیا دوستوں میں اکیلا رہا کیونکہ جب منزل عظیم ہو تو ساتھ دینے والے تھوڑے ہوتے ہیں۔“

متنبی کے نزدیک اس دنیا کے دستور بہت نرالے ہیں، یہاں دن بھی عجیب طریقے پر گزرتے ہیں، بہت سے حالات جو کچھ لوگوں کے لیے نقصان اور مصیبت کا باعث ہوتے ہیں کچھ لوگوں کے لیے ان میں فائدہ برآمد ہو رہا ہوتا ہے:

بذا قضت الأيام ما بين أهلها مصائب قوم عند قوم فوائد (۵۶)
 ”یہاں تو دن ایسے ہی گزرتے ہیں، کچھ لوگوں کی مصیبتیں دوسرے لوگوں کے لیے نفع کا باعث ہوتی ہیں۔“
 خلاصہ کلام

منتہی بلاشبہ عربی شاعری کا بے تاج بادشاہ ہے۔ اس کی فکر رسا اور تخیل کی بلند پروازی نے تشبیہات و تمثیلات اور خوب صورت استعارات کے ایسے زندہ جاوید شاہکار پیش کیے ہیں جو آج ایوان شعر کی آرائش و زیبائش کے بنیادی عنصر قرار پائے ہیں اور اردو و فارسی کی دنیا میں سکھ رائج الوقت ہیں۔ آج بھی ان میں وہی تازگی اور شادابی ہے جو آج سے گیارہ سو سال پہلے تھی۔ منتہی کی سیکڑوں تشبیہات اور تمثیلات فارسی اور اردو میں منتقل ہوئی ہیں۔

منتہی کا کلام صرف شعری اصناف کا ہی مایہ ناز ذخیرہ نہیں بلکہ اس کے معانی، افکار اور خیالات کی بلندی بھی اپنی مثال آپ ہے۔ منتہی نے زندگی کے وہ گوشے آشکارا کیے ہیں جو انسان کو حقیقت آشنا بناتے ہیں۔ اس کی شاعری کے اخلاقی پہلو یقیناً اس قدر اور اس قابل ہیں کہ ان سے استفادہ کیا جائے اور انھیں دل کے کسی گوشے میں جگہ دی جائے۔



حوالے

- (۱) الشعالي، أبو منصور عبد الملك محمد بن إسماعيل: يتيمة الدهر في محاسن أهل العصر، بيروت: دار الكتب العلمية، ۱۹۷۹ء، ج ۱، ص ۱۶۱
- (۲) المتنبي: ديوان المتنبي، بيروت: دار بيروت للطباعة والنشر، ص ۳۳۲
- (۳) أحمد حسن الزيات: تاريخ الأدب العربي، القاهرة: دار نهضة مصر للطبع والنشر۔ ص ۳۰۰
- (۴) الشعالي، أبو منصور عبد الملك محمد بن إسماعيل: يتيمة الدهر في محاسن أهل العصر، ج ۱، ص ۱۶۲
- (۵) المقدسي، أنيس: أمراء الشعر العربي، بيروت: دار العلم للملايين، ۱۹۸۱ء، ص ۳۲۸
- (۶) شاكر، محمود محمد: المتنبي، القاهرة: طبعة المدني، ۱۹۸۶ء، ج ۱، ص ۱۱۶
- (۷) ابن خلكان، شمس الدين أحمد بن محمد بن أبي بكر: وفيات الأعيان وأنباء أبناء الزمان، بيروت: دار صادر، ۱۹۸۶ء۔ ج ۱۔ ص ۱۲۰

- (۸) تفصیل کے لیے دیکھئے: الزوزنی، أبو عبدالله الحسین بن أحمد: شرح المعلقات السبع، بیروت: دار
الیقظة العربية للتألیف والترجمة والنشر، ۱۹۶۹ء، ص ۱۸۱
- (۹) المتنبي: دیوان المتنبي، بیروت: دار بیروت للطباعة والنشر، ص ۴۹۰
- (۱۰) المتنبي: دیوان المتنبي، بیروت: دار بیروت للطباعة والنشر، ص ۲۹۲
- (۱۱) المتنبي: دیوان المتنبي، مكتبة البشري، ص ۲۳۴
- (۱۲) ایضاً، ص ۷۷
- (۱۳) ایضاً، ص ۱۰۶
- (۱۴) المتنبي: دیوان المتنبي، بیروت: دار بیروت للطباعة والنشر، ص ۲۸۱
- (۱۵) المتنبي: دیوان المتنبي، مكتبة البشري، ص ۴۱
- (۱۶) المتنبي: دیوان المتنبي، بیروت: دار بیروت للطباعة والنشر، ص ۲۸۳
- (۱۷) المتنبي: دیوان المتنبي، مكتبة البشري، ص ۳۸
- (۱۸) میرزا غالب: دیوان غالب، ص ۲۶
- (۱۹) المتنبي: دیوان المتنبي، مكتبة البشري، ص ۶۸
- (۲۰) ایضاً، ص ۷۸
- (۲۱) إعزاز علي: حاشية ديوان المتنبي، كراتشي: مكتبة البشري، ص ۷۸، ونصه: ”ويحتمل أن يكون
المراد منه علمه صلى الله عليه وسلم فالمعنى: إنما كانت وفاة محمد صلى الله عليه وسلم دليلاً
على أن لا غالب على الله جل مجده“
- (۲۲) المتنبي: دیوان المتنبي، مكتبة البشري، ص ۱۰۸
- (۲۳) ایضاً، ص ۱۳۷ (۲۴) ایضاً، ص ۱۴۸
- (۲۵) المتنبي: دیوان المتنبي، بیروت: دار بیروت للطباعة والنشر، ص ۴۸۵
- (۲۶) المتنبي: دیوان المتنبي، مكتبة البشري، ص ۶۸
- (۲۷) میرزا غالب: دیوان غالب، لاہور: مکتبہ علم و فن، ص ۱۴۰
- (۲۸) المتنبي: دیوان المتنبي، بیروت: دار بیروت للطباعة والنشر، ص ۴۷۲
- (۲۹) المتنبي: دیوان المتنبي، مكتبة البشري، ص ۱۲۷
- (۳۰) المتنبي: دیوان المتنبي، بیروت: دار بیروت للطباعة والنشر، ص ۱۸۹
- (۳۱) ایضاً، ص ۴۸۶ (۳۲) ایضاً، ص ۴۱۴ (۳۳) ایضاً، ص ۴۷۹

- (٣٢) المتنبي: ديوان المتنبي، مكتبة البشري، ص ١٢١
- (٣٥) أيضاً، ص ١٨ (٣٦) أيضاً، ص ١١٤
- (٣٤) المتنبي: ديوان المتنبي، بيروت: دار بيروت للطباعة والنشر، ص ٢٤٩
- (٣٨) المتنبي: ديوان المتنبي، مكتبة البشري، ص ١٢٠
- (٣٩) أيضاً، ص ١١٤
- (٢٠) المتنبي: ديوان المتنبي، بيروت: دار بيروت للطباعة والنشر، ص ١٠٢
- (٢١) أيضاً، ص ١٨٦
- (٢٢) المتنبي: ديوان المتنبي، مكتبة البشري، ص ٢٠٨
- (٢٣) أيضاً، ص ١٢
- (٢٤) ميرزا غالب: ديوان غالب، لاهور: مکتبہ علم و فن، جنوری ٢٠٠٠ء، ص ٢٦
- (٢٥) المتنبي: ديوان المتنبي، بيروت: دار بيروت للطباعة والنشر، ص ٢٦٠
- (٢٦) أيضاً، ص ٢٤٢ (٢٧) أيضاً، ص ٢١٠
- (٢٨) أيضاً، ص ٢٥٠ (٢٩) أيضاً، ص ٢٦٠
- (٥٠) المتنبي: ديوان المتنبي، مكتبة البشري، ص ٥٨
- (٥١) أيضاً، ص ١٦٢
- (٥٢) المتنبي: ديوان المتنبي، بيروت: دار بيروت للطباعة والنشر، ص ٢٣٢
- (٥٣) أيضاً، ص ٢٦١
- (٥٤) المتنبي: ديوان المتنبي، مكتبة البشري، ص ١١٢
- (٥٥) أيضاً، ص ١٨٢
- (٥٦) المتنبي: ديوان المتنبي، بيروت: دار بيروت للطباعة والنشر، ص ٢٦١

